

ҚОНУНИ ҶУМҲУРИИ ТОЧИКИСТОН

(Ахбори Маҷлиси Олии Ҷумҳурии Тоҷикистон, соли 2008, № 6, мод. 461)

Дар бораи сирри тиҷоратӣ

Қонуни мазкур он муносибатҳоеро, ки бо мансуб донистани иттилоот ба сирри тиҷоратӣ, додани чунин иттилоот ва ҳифзи маҳфияти он бо мақсади таъмини баробарии манфиатҳои дорандагони иттилооти дорои сирри тиҷоратӣ ва дигар иштирокчиёни муносибатҳои танзимшаванда, аз ҷумла таъмини манфиатҳои давлат дар бозори мол, кор ва хизматрасонӣ иртибот доранд, танзим менамояд.

Моддаи 1. Қонунгузории Ҷумҳурии Тоҷикистон дар бораи сирри тиҷоратӣ

Қонунгузории Ҷумҳурии Тоҷикистон дар бораи сирри тиҷоратӣ ба Конститутсияи (Сарқонуни) Ҷумҳурии Тоҷикистон асос ёфта, аз Қонуни мазкур, дигар санадҳои меъёрии ҳуқуқии Ҷумҳурии Тоҷикистон, инчунин санадҳои ҳуқуқии байналмилалие, ки Тоҷикистон онҳоро эътироф намудааст, иборат мебошад.

Моддаи 2. Доираи амали Қонуни мазкур

Доираи амали Қонуни мазкур нисбат ба муносибатҳои вобаста ба иттилоот, додан ва ҳифзи он бо мақсади таъмини манфиатҳои дорандагони чунин иттилоот паҳн мегардад.

Муқаррароти Қонуни мазкур нисбат ба муносибатҳои ба маълумоти дорои сирри давлатӣ ва бонкӣ алоқаманд татбиқ намегардад.

Моддаи 3. Маҳфумҳои асосӣ

Дар Қонуни мазкур маҳфумҳои асосии зайл истифода мешаванд:

- сирри тиҷоратӣ – маҳфияти иттилооте, ки имконият медиҳад ба дорандай он дар ҳолати мавҷуда ё имконпазир даромадашро зиёд гардонад, ба ҳарочоти бехуда роҳ надиҳад, мавқеаашро дар бозори мол, кор ва хизматрасонӣ нигоҳ дорад ё ҳуд фоидай дигари тиҷоратӣ ба даст орад;

- иттилооти дорои сирри тиҷоратӣ – иттилооти илмӣ-техникӣ, технологӣ, истехсолӣ, молиявию иқтисодӣ ё ҳуд дигар иттилооти дорои арзиши воқеӣ ё имконпазири тиҷоратӣ, ки бинобар сабаби онро надонистани шахсони сеюм, ки наметавонанд ин иттилоотро дар асоси қонун озодона дастрас намоянд ва нисбати он дорандай чунин иттилоот низоми сирри тиҷоратиро ҷорӣ кардааст;

- низоми сирри тиҷоратӣ – тадбирҳои ҳуқуқӣ, ташкилий, техникӣ ва дигар тадбирҳое, ки дорандай иттилооти дорои сирри тиҷоратӣ барои ҳифзи маҳфияти он меандешад;

- дорандай иттилооти дорои сирри тиҷоратӣ – шахси воқеӣ ва ҳуқуқӣ, ки соҳиби иттилооти дорои сирри тиҷоратӣ буда, дастрасии ин иттилоотро маҳдуд ва ба он низоми сирри тиҷоратиро муқаррар кардааст;

- дастрасии иттилооти дорои сирри тиҷоратӣ – шинос кардани шахсони воқеӣ ва ҳуқуқӣ бо иттилооти дорои сирри тиҷоратӣ бо ризоияти дорандай иттилоот ё дигар асосҳои пешбининамудаи қонунгузорӣ бо шарти риояи маҳфияти ин иттилоот;

- додани иттилооти дорои сирри тиҷоратӣ – додани иттилооти дорои сирри тиҷоратии дар ҳомили моддӣ сабтгардида аз тарафи дорандай он ба тарафи шартнома (контрагент) (минбаъд контрагент) дар асоси шартнома, тибқи андоза ва талаботе, ки дар шартнома пешбинӣ шудааст;

- контрагент – тарафи шартномаи ҳуқуқи гражданӣ, ки дорандай иттилооти дорои сирри тиҷоратӣ ин иттилоотро ба ў додааст;

- ғофш кардани иттилооти дорои сирри тиҷоратӣ – амал ё беамалие, ки дар натиҷаи он иттилооти дорои сирри тиҷоратӣ дар ҳар шакли имконпазир (шифоҳӣ, хаттӣ, шакли дигар, аз ҷумла бо истифодаи воситаҳои техникӣ) бе розигии дорандай чунин иттилоот ё ҳуд бар хилофи шартномаи меҳнатӣ ё ҳуқуқи гражданӣ ба шахсони сеюм маълум мегардад.

Моддаи 4. Ҳуқӯқ ба мансуб донистани иттилоот ба иттилооти дорои сирри тиҷоратӣ ва усуљои гирифтани чунин иттилоот

1. Ҳуқуқ ба мансуб донистани иттилоот ба иттилооти дорои сирри тичоратӣ ва ҳуқуки муайян кардани номгӯй ва таркиби ин гуна иттилоотро бо назардошти муқаррароти Қонуни мазкур дорандай чунин иттилоот дорад.

2. Иттилооте, ки аз он шахс мустақиман воқиф ёфтааст, қатъи назар аз он, ки мазмуни ин иттилоот метавонад бо мазмунни иттилооти дорои сирри тичоратии ба шахси дигар мансуббуда мувофиқ бошад, иттилооти ба таври қонунӣ аз он воқифгардида ҳисоб меёбад.

3. Иттилооти дорои сирри тичоратие, ки шахс аз дорандай он дар асоси шартнома ва ё бо дигар асоси қонунӣ гирифтааст, ба тарзи қонунӣ гирифташуда ҳисоб мешавад.

4. Иттилооти дорои сирри тичоратие, ки шахси дигар дорандай он аст, дар он ҳолат гайриқонунӣ аз ў гирифташуда ҳисобида мешавад, агар он бар хилофи чораҳои андешидай дорандай он вобаста ба ҳифзи маҳфияти ин иттилоот гирифта шуда бошад ва ҳамчунин агар шахсе, ки иттилооти мазкуро гирифтааст, медонист, ки ин иттилооти шахси дигар дорои сирри тичоратӣ мебошад ва шахсе, ки дигаронро аз ин иттилоот воқиф мегардонад, барои воқифгардонии он асоси қонунӣ надорад.

Моддаи 5. Маълумоти ғайримансуб ба сирри тичоратӣ

Низоми сирри тичоратӣ наметавонад аз тарафи шахс нисбати маълумоти зерин муқаррар карда шавад:

а) маълумоти ҳуҷҷатҳои шахси ҳуқуқӣ ва маълумоти ҳуҷҷатҳое, ки дар феҳристи даҳлдори давлатӣ ба қайд гирифта шудани шахсони ҳуқуқӣ ва соҳибкорони инфириодиро тасдиқ менамоянд;

б) маълумоти ҳуҷҷатҳое, ки ба шахс ҳуқуки ба фаъолияти соҳибкорӣ машғул шуданро медиҳад;

в) маълумот дар бораи таркиби молу мулки корхонаи давлатӣ, муассисай давлатӣ, инчунин мавриди истифода қарор додани маблағи буҷетии даҳлдор;

г) маълумот дар бораи олудашавии муҳити атроф, ҳолати бехатарӣ аз сӯхтор, вазъи санитарию эпидемиологӣ ва радиатсионӣ, бехатарии озукаворӣ ва дигар омилҳое, ки ба фаъолияти бехавфи объектҳои истеҳсолӣ, бехатарии ҳар як шаҳрванд ва тамоми аҳолӣ таъсири манғӣ мерасонанд;

д) маълумот дар бораи ҳайати кормандон, низоми пардоҳти музди меҳнат, дар бораи нишондиҳандаҳои маъюбшавӣ дар истеҳсолот, касалиҳои касбӣ ва дар бораи мавҷудияти ҷойҳои холии корӣ;

е) маълумот дар бораи қарздории корфармоён оид ба пардоҳти музди меҳнат ва дигар пардоҳтҳои иҷтимоӣ;

ж) маълумот дар бораи риоя нашудани талаботи қонунгузории Ҷумҳурии Тоҷикистон ва далелҳо оид ба ҷавобгарӣ барои содир кардани ин қонуншиканиҳо;

з) маълумот дар бораи шарту шароитҳои озмунҳо ва савдо дар музояда оид ба ҳусусигардонии объектҳои давлатӣ, ҳариди давлатии мол ва кору хизматрасонӣ;

и) маълумот дар бораи андозаи фоида ва соҳтори ташкилотҳои ғайритичоратӣ, ҳаҷм ва таркиби молу мулки онҳо, ҳароҷот, шумораи кормандон ва музди меҳнати онҳо, истифодаи меҳнати беподоши шаҳрвандон дар фаъолияти ташкилоти ғайритичоратӣ;

к) маълумот дар бораи рӯйхати шахсоне, ки ҳуқуқ доранд бе ваколатнома аз номи шахси ҳуқуқӣ амал қунанд;

л) маълумоте, ки тибқи тартиби муқаррарнамудаи қонунҳои дигари Ҷумҳурии Тоҷикистон бояд ҳатман ошкор шавад ё дастрасии он маҳдуд нагардад.

Моддаи 6. Додани иттилооти дорои сирри тичоратӣ

1. Дорандай иттилооти дорои сирри тичоратӣ бо талаби асосноки мақомоти ҳокимиияти давлатӣ, мақомоти маҳаллии ҳокимиияти давлатӣ иттилооти дорои сирри тичоратиро ба онҳо бидуни подош медиҳад. Талабномаи асоснок бояд аз тарафи шахси масъули мансабдор имзо шуда, дар он мақсад ва асоси ҳуқуқии талаб кардани иттилооти дорои сирри тичоратӣ, мӯҳлати пешниҳоди ин иттилоот сабт шуда бошад, ба истиснои ҳолатҳое, ки қонунгузорӣ пешбинӣ намудааст.

2. Агар дорандай иттилооти дорои сирри тичоратӣ ин иттилоотро ба мақомоти ҳокимиияти давлатӣ додан наҳоҳад, мақомоти мазкур ҳуқуқ доранд ин иттилоотро ба тариқи судӣ талаб карда гиранд.

3. Дорандай иттилооти дорои сирри тичоратӣ ва ҳамчунин мақомоти ҳокимиияти давлатӣ, ки ин гуна иттилоотро мутобиқи қисми 1 ҳамин модда гирифтаанд, вазифадоранд онро бо дарҳости суд,

мақомоти прокуратура, мақомоти тафтишоти пешакӣ, мақомоти таҳқиқ аз рӯи парвандахое, ки дар истеҳсолоташон қарор доранд, бо тартиби муқаррарнамудаи қонунгузории Ҷумҳурии Тоҷикистон ба онҳо диҳанд.

4. Дар рӯи ҳуҷҷатҳое, ки ба мақомоти дар қисмҳои 1 ва 3 ҳамин модда зикршуда дода мешаванд ва иттилооте, ки дорои сирри тиҷоратӣ мебошанд, бояд мӯҳри «Сирри тиҷоратӣ» зада (барои шахсони ҳуқуқӣ – номи пурра ва маҳалли будубоши онҳо ва барои соҳибкорони инфириодӣ – фамилия, ном ва номи падари шаҳрванде, ки соҳибкори инфириодист ва ҷои истиқомати ў), дорандай он зикр карда шавад.

Моддаи 7. Ҳуқуқи дорандай иттилооти дорои сирри тиҷоратӣ

1. Ҳуқуқи дорандай иттилооти дорои сирри тиҷоратӣ мутобиқи моддаи 10 Қонуни мазкур аз рӯзи ба ҷунин иттилоот низоми сирри тиҷоратиро муқаррар намудани ў ба миён меояд.

2. Дорандай иттилооти дорои сирри тиҷоратӣ ҳуқуқ дорад:

а) низоми сирри тиҷоратиро мутобиқи Қонуни мазкур ва шартномаи ҳуқуқи гражданий ба тарзи ҳаттӣ муқаррар намояд, тағиیر диҳад ва бекор қунад;

б) иттилооти дорои сирри тиҷоратиро барои эҳтиёҷоти худ, бо тартибе, ки хилоғи қонунгузории Ҷумҳурии Тоҷикистон набошад, истифода барад;

в) ба дастрасии иттилооти дорои сирри тиҷоратӣ иҷозат диҳад ё онро худ манъ қунад, тартибу шартҳои дастрасии онро муайян қунад, агар дар қонунгузории Ҷумҳурии Тоҷикистон тартиби дигар пешбинӣ нашуда бошад;

г) иттилоотеро, ки дорои сирри тиҷоратӣ мебошад, дар асоси шартномаҳое, ки ба онҳо доҳил кардани шартҳои хифзи маҳфияти ҷунин иттилоот пешбинӣ шудааст, ба муомилоти гражданий барорад;

д) аз шахсони воқеӣ ва ҳуқуқие, ки иттилооти дорои сирри тиҷоратиро ба даст овардаанд, аз мақомоти ҳокимияти давлатӣ, мақомоти маҳаллии ҳокимияти давлатӣ, ки иттилооти дорои сирри тиҷоратӣ дастраси онҳо гардидааст, риояи ўҳдадории хифзи маҳфияти онро талаб намояд;

е) аз шахсоне, ки ба иттилооти дорои сирри тиҷоратӣ дар натиҷаи амалҳои тасодуфанд ё саҳван содиршуда даст ёфтаанд, хифзи маҳфияти ин иттилоотро талаб намояд;

ж) ҳуқуқи худро бо тартиби муқаррарнамудаи қонун ҳангоми аз ҷониби шахсони сеюм фош соҳтан, ғайриқонунӣ дастрас ё истифода кардани иттилооти дорои сирри тиҷоратӣ хифз намояд, аз ҷумла товони зиёнеро, ки бо сабаби риоя нашудани ҳуқуқҳояш расидааст, талаб қунад.

Моддаи 8. Дорандай иттилооти дорои сирри тиҷоратие, ки ин

иттилоот дар доираи муносибатҳои меҳнатӣ дастрас

гардидааст

1. Дорандай иттилооти дорои сирри тиҷоратӣ, ки ин иттилоот дар доираи муносибатҳои меҳнатӣ ба ў дастрас шудааст, корфармо мебошад.

2. Агар натиҷа дар асари ўҳдадориҳои меҳнатии худ ва ё супориши мушаххаси корфарморо ба ҷо овардани корманд ҳосил шуда бошад, ки он ҳамчун ихтироот, модели муғид, намунаи саноатӣ, топологияи микросхемаи интегралӣ, барномаи мосинҳои ҳисоббарори электронӣ ё манбаи маълумот ба ҳимояи ҳуқуқ ниёз пайдо қунад, муносибатҳои корманд ва корфармо мутобиқи қонунгузории Ҷумҳурии Тоҷикистон дар бораи моликияти зехнӣ танзим мегарданд.

Моддаи 9. Тартиби муқаррарар намудани низоми сирри тиҷоратӣ

ҳангоми иҷрои қарордоди давлатӣ барои эҳтиёҷоти

давлатӣ

Бо қарордоди давлатӣ оид ба иҷрои корҳои илмию тадқиқотӣ, таҷрибавию конструкторӣ, технологӣ ё дигар корҳои эҳтиёҷоти давлатӣ бояд ҳаҷми маълумоте, ки маҳфӣ дониста шудааст, муайян карда шуда, ҳамчунин масъалаҳои муқаррарар намудани иттилооти дастрасшуда нисбати низоми сирри тиҷоратӣ танзим карда шаванд.

Моддаи 10. Хифзи маҳфияти иттилооти дорои сирри тиҷоратӣ

1. Чораҳои хифзи маҳфияти иттилоот, ки дорандай он меандешад, аз инҳо иборат мебошанд:
 - а) муайян намудани номѓӯи иттилооти дорои сирри тиҷоратӣ;
 - б) истифодаи сирри тиҷоратӣ дар воситаҳои сертификатсияшудаи хифзи иттилоот;

в) маҳдуд кардани дастрасии иттилооти дорои сирри тичоратӣ бо роҳи муқаррар намудани тартиби истифодаи ин иттилоот ва назорати риояи чунин тартибот;

г) ба ҳисоб гирифтани шахсони ба иттилооти дорои сирри тичоратӣ дастёфта ва ё шахсоне, ки ин гуна иттилоот ба онҳо расонида шудааст;

д) ба танзим даровардани муносабатҳо оид ба истифодаи иттилооти дорои сирри тичоратӣ аз тарафи кормандон дар асоси шартномаҳои меҳнатӣ ва аз тарафи контрагентҳо дар асоси шартномаҳои ҳуқуқи граждани;

е) гузаштани мӯҳри «Сирри тичоратӣ» дар рӯи ҳомилони (ҳуҷҷатҳои) моддии дорои сирри тичоратӣ ва зикри дорандай ин иттилоот (барои шахсони ҳуқуқӣ – номи пурра ва маҳалли будубош, барои шахсони воқеӣ – фамилия, ном ва номи падари шаҳрванде, ки соҳибкори инфириодист ва ҷои истиқомат).

2. Низоми сирри тичоратӣ баъди тадбирҳои анҷешидай дорандай иттилооти дорои сирри тичоратӣ, ки дар бандҳои а) ва б) қисми 1 моддаи мазкур зикр гардидааст, муқарраршуда ҳисоб мейбад.

3. Соҳибкори инфириодие, ки дорандай иттилооти дорои сирри тичоратӣ буда, корманде надорад, ки бо ў шартномаи меҳнатӣ бандад, барои ҳифзи маҳфияти иттилооти дар қисми 1 моддаи мазкур зикршуда, ба истиснои бандҳои а) ва б), ҳамчунин муқаррароти банди д) оид ба танзими муносабатҳои меҳнатӣ ҷора меандешад.

4. Дорандай иттилооти дорои сирри тичоратӣ дар баробари ҷораҳое, ки дар қисми 1 ҳамин модда зикр ёфтаанд, ҳуқуқ дорад ҳангоми зарурат усулу воситаҳои ҳифзи техникии маҳфияти ин иттилоот, дигар ҷораҳоеро, ки ба қонунгузории Ҷумҳурии Тоҷикистон мухолиф нестанд, татбиқ намояд.

5. Ҕораҳои ҳифзи маҳфияти иттилоот ҳаматарафа оқилона эътироф карда мешаванд, ба шарте, ки:

а) дастрасии иттилооти дорои сирри тичоратӣ аз ҷониби ҳар шаҳс бе розигии дорандай он истисно гардида бошад;

б) имконияти иттилооти дорои сирри тичоратиро истифода намудани кормандон ва расонидани он ба контрагент бидуни вайрон кардани низоми сирри тичоратӣ таъмин гардад.

6. Низоми сирри тичоратиро барои мақсадҳое, ки алайҳи талаботи ҳифзи асосҳои соҳти конститутсионӣ, ахлоқ, сиҳатӣ, андозбанӣ, ҳуқуқу манфиатҳои қонунии шахсони дигар, таъмини мудофиаи кишвар ва амнияти давлат равона гардидаанд, истифода кардан мумкин нест.

Моддаи 11. Ҳифзи маҳфияти иттилоот дар доираи муносабатҳои меҳнатӣ

1. Бо мақсади ҳифзи маҳфияти иттилоот корфармо ўҳдадор аст:

а) аз корманде, ки воқифгардии ўз иттилооти дорои сирри тичоратӣ барои иҷрои ўҳдадориҳои меҳнатиаш зарур аст, забонҳат гирифта, ўро бо иттилооти дорои сирри тичоратӣ, ки дорандай он корфармо ва контрагентҳои ў мебошанд, шинос намояд;

б) ўро бо низоми сирри тичоратии муқаррарнамудаи корфармо ва ҷораҳои ҷавобгарӣ барои риояи накардани ин низом шинос намояд;

в) ба корманд барои риояи низоми сирри тичоратии муқаррарнамудаи корфармо шароити зарурӣ муҳайё созад;

2. Корманд бо иттилооти дорои сирри тичоратие, ки ба иҷрои ўҳдадориҳои хизматии ў вобастагӣ надорад, танҳо бо розигии корфармо шинос карда мешавад.

3. Барои ҳифзи маҳфияти иттилоот корманд ўҳдадор аст:

а) низоми сирри тичоратиро, ки корфармо муқаррар намудааст, риоя кунад;

б) иттилооти дорои сирри тичоратиро, ки дорандай он корфармо ва контрагентҳои ў мебошанд, фош нақунад ва бе розитии онҳо ба мақсади худ истифода набарад;

в) иттилооти дорои сирри тичоратиро, ки дорандай он корфармо ва контрагентҳояш мебошанд, пас аз қатъ гардидани шартномаи меҳнатӣ дар мӯҳлати пешбининамудаи созишиномаи байнӣ корманд ва корфармо, ки дар давраи мӯҳлати эътибори шартномаи меҳнатӣ баста шудааст ё худ дар тӯли се соли баъди қатъ гардидани шартномаи меҳнатӣ, ба шарте, ки созишиномаи мазкур баста нашуда бошад, фош нақунад;

г) агар корманд дар фош шудани иттилооти дорои сирри тичоратие, ки ба ў бинобар иҷрои ўҳдадориҳои меҳнатиаш маълум гаштааст, гунаҳкор бошад, ба корфармо зиёни онро ҷуброн намояд;

д) дар сурати қатъ ё бекор шудани шартномаи меҳнатӣ ҳомилони моддии иборат аз иттилооти дорои сирри тиҷоратиро, ки дар ихтиёри корманд буд, ба корфармо баргардонад.

4. Корфармо метавонад аз шахсе, ки муносибатҳои меҳнатиашро бо ў қатъ намудааст, товони зиёнро талаб намояд, дар ҳолате, ки ин шаҳс дар фош кардани иттилооти дорои сирри тиҷоратӣ, ки ў бинобар ичрои ўҳдадориҳои меҳнатиаш ба он даст ёфтааст, гунаҳкор бошад ва ба шарте, ки ин гуна иттилоот дар давоми мӯҳлати дар банди в)-и қисми З ҳамин модда муқарраргардида фош шуда бошад.

5. Агар иттилооти дорои сирри тиҷоратӣ бар асари қувваи рафъонопазир, аз рӯи зарурат ё худ аз ҷониби корфармо ичро нагардидани ўҳдадории таъмини тартиботи сирри тиҷоратӣ фош шуда бошад, товони зиён ё осеби расидаро корманд ё худ шаҳси муносибатҳои меҳнатиро қатъкарда ҷуброн намекунад.

6. Дар шартномаи меҳнатӣ бояд ўҳдадории роҳбари ташкилот оид ба таъмини ҳифзи маҳфияти иттилооте, ки дорандай он ташкилот ва контрагентҳояш мебошанд ва масъулияти таъмини ҳифзи маҳфияти он пешбинӣ карда шавад.

7. Роҳбари ташкилот зиёнро, ки тавассути амали номатлуби ў бо сабаби риоя накардани қонунгузории Ҷумҳурии Тоҷикистон дар бораи сирри тиҷоратӣ ба ташкилот расидааст, ҷуброн мекунад. Дар ин сурат зиён бо даъвои молик мувофиқи қонунгузории гражданӣ муайян карда мешавад.

8. Корманд ҳак дорад аз ғайриқонунӣ муқаррар шудани низоми сирри тиҷоратӣ нисбати иттилооте, ки бинобар ичрои ўҳдадориҳои меҳнатӣ ба ў дастрас гардидааст, ба суд шикоят намояд.

Моддаи 12. Ҳифзи маҳфияти иттилоот дар доираи муносибатҳои ҳуқуқи граждани

1. Муносибати байни дорандай иттилооти дорои сирри тиҷоратӣ ва контрагенти ў оид ба ҳифзи маҳфияти иттилоот бо қонун ва шартнома ба танзим дароварда мешавад.

2. Дар шартнома бояд шартҳои ҳифзи маҳфияти иттилоот, аз ҷумла дар мавриди аз наъ ташкил кардан ва барҳам ҳӯрдани яке аз тарафҳои шартнома тибқи қонунгузории гражданӣ ва ҳамчунин ўҳдадории контрагент оид ба ҷуброни зиён дар сурати иттилоотро бар хилофи шартнома фош кардани ў муайян карда шаванд.

3. Агар дар шартнома байни дорандай иттилооти дорои сирри тиҷоратӣ ва контрагент шарти дигар муқаррар нашуда бошад, контрагент мутобиқи қонунгузории Ҷумҳурии Тоҷикистон тарзу усуљҳои ҳифзи иттилооти дорои сирри тиҷоратиро, ки тибқи шартнома ба ў дода шудааст, мустақилона муайян менамояд.

4. Контрагент вазифадор аст фавран ба дорандай иттилооти дорои сирри тиҷоратӣ оид ба фош кардани сир ё худ огоҳ гардидаи ў аз фош шудани он ё таҳдиҳи хатари фош гардидаи иттилооти дорои сирри тиҷоратӣ, аз тарафи шаҳсони сеюм ғайриқонунӣ дастрас ё ки ғайриқонунӣ истифода кардани ин иттилоот хабар дихад.

5. Дорандай иттилооти дорои сирри тиҷоратӣ, ки ин иттилоотро ба контрагент додааст, набояд то гузаштани мӯҳлати эътибори шартнома иттилооти дорои сирри тиҷоратиро фош кунад, инчунин ҳифзи маҳфияти онро аз ҷониби худ қатъ гардонад, ба шарте, ки дар шартнома тартиби дигар муқаррар нашуда бошад.

6. Агар дар шартнома тартиби дигар пешбинӣ нашуда бошад, тарафе, ки ҳифзи маҳфияти иттилооти мутобиқи шартнома расидаро аз рӯи шартҳои шартнома таъмин накардааст, бояд ба тарафи дигар товони зиёнро дихад.

Моддаи 13. Ҳифзи маҳфияти иттилоот ҳангоми расондани он

1. Мақомоти ҳокимиияти давлатӣ, мақомоти маҳаллии ҳокимиияти давлатӣ, мақомоти ҳудидоракуни маҳаллӣ мутобиқи Қонуни мазкур ва дигар қонунҳои Ҷумҳурии Тоҷикистон ўҳдадоранд барои ҳифзи маҳфияти иттилооте, ки шаҳсони ҳуқуқӣ ё соҳибкорони инфиродӣ барояшон расонидаанд, шароит муҳайё намоянд.

2. Шаҳсони мансабдори мақомоти ҳокимиияти давлатӣ, мақомоти маҳаллии ҳокимиияти давлатӣ, мақомоти ҳудидоракуни маҳаллӣ, хизматчиёни давлатии мақомотҳои мазкур ҳақ надоранд бе розигии дорандай иттилооти дорои сирри тиҷоратӣ иттилооти сирри тиҷоратиро, ки аз он дар натиҷаи ичрои ўҳдадориҳои мансабӣ воқиф шудаанд, ба истиснои ҳолатҳои пешбининамудаи Қонуни мазкур фош

кунанд ё худ ба шахсони дигар расонанд, инчунин ҳуқуқ надоранд ин иттилоотро ба мақсадҳои ғаразнок ё мақсадҳои дигари худ истифода баранд.

Моддаи 14. Ҷавобгарӣ барои вайрон намудани Қонуни мазкур

Шахсоне, ки муқаррароти Қонуни мазкурро вайрон мекунанд, мутобики қонунгузории Ҷумхурии Тоҷикистон ба ҷавобгарӣ қашидা мешаванд.

Моддаи 15. Тартиби мавриди амал қарор додани Қонуни мазкур

Қонуни мазкур пас аз интишори расмӣ мавриди амал қарор дода шавад.

Президенти

Ҷумхурии Тоҷикистон

Эмомалӣ Раҳмон

ш. Душанбе

18 июня соли 2008

№ 403